



umhvörvisstovan

Umhvørvisgóðkenning

| | |
|---|----------------------|
| Navn á virki við góðkenning: | |
| Runavíkar kommuna | |
| Bústaður hjá virki: | |
| Heiðavegur , Runavík | |
| Galdandi fyri virksemini: | |
| At gera havnarøki út á sjógv millum Oljukaina og Bátahylin á Bakka á Glyvrum | |
| Matr. nr.: | V-tal: |
| 219a | 345210 |
| Mál nr.: | Galdandi frá: |
| 18/00200-10 | 28. mars 2018 |

Suni Petersen, deildarleiðari

23/03-2018

Ingvarð Fjallstein, umhvørvisviðgeri

1 Umsóknin

Runavíkar kommuna sendi hin 19. apríl 2016 umsókn um loyvi at fylla grót út á sjógv á Glyvrum sambært §21 í lóg um verju av havumhvørvinum. Talan var um øki frá norðara enda av verandi bryggju – sonevndu Oljukaiini - og inn móti bátahylinum á Bakka á Glyvrum, umleið 580 metrar fram við landi og um 130 metrar útfrá. Samlaða víddin í sjóvarmálanum var áleið 75.400 m².

Búlendislýsingin varð gjørd av økinum um mánaðarskiftið mai-juni 2016. Úrslitið av kanninginini vísti, at økið kann lýsast við trimum búlendissløgum við plantum og djórum, sum øll eru rættiliga vanlig í Føroyum.

Kommunan kundi ikki upplýsa, hvat virksemið fór at verða á økinum í framtíðini. Tað framgongur annars av samskiftinum millum Runavíkar kommunu og Umhvørvisstovuna, at ætlanin er at brúka grót frá Eysturoyartunlinum til útbyggingina av havnarøkinum.

Umhvørvisstovan metti hin 30. juni 2016, at ætlaða útfyllingin út á sjógv ikki fór at hava munandi ávirkan á náttúru og umhvørvið, og tók tí, sambært § 21, stk. 4 í løgtingslóg um verju av havumhvørvinum¹ avgerð um, at tað ikki er neyðugt við góðkenning sambært § 21, stk. 1 og tilhoyrandi áráðing sambært § 21, stk. 2 í lógini.

Økið, har ætlanin er at fylla út, liggur sambært byggisamtykt fyri Runavíkar kommunu frá 26. oktober 2015 innanfyri vinnuøkir fyri Runavík, Saltangará og Glyvur: D1-D4, sum eru ætlaði til havnarendamál og líknandi vinnuvirki, so sum goymsluhús, veitingarvirksemi, sjóvinnu o.t.

Um virksemið verður á økinum, sum krevur umhvørvisgóðkenning sambært kap. 5 í løgtingslóg um umhvørvisvernd², skal kommunan tryggja, at ætlaða virksemið hevur fingið umhvørvisgóðkenning, áðrenn byggiloyvi verður givið, sambært Kunngerð um kommunala byggimálsviðgerð³.

Nýggjar upplýsingar og broyttar fortreytir

Umhvørvisstovan er síðani vorðin varug við, at grótveitarin P/F Eystur- og Sandoyartunlar, brúkar Nonel® plastleidningar og aðrar plastlutir, sum tendringsskipan til spreingiarbeiðið í tunlinum.

Umhvørvisstovan er eisini vorðin varug við, at plastleidir frá spreingiskipanini í tunlinum fylgja við grótinum, tá tað verður flutt úr tunlinum. Tá grótið verður slept á sjógv, verða plastleidirnar skolaðar av grótinum og flotna.

Harafturat hevur Umhvørvisstovan staðfest, at plastleidirnar frá spreingileidningum reka upp á land, serliga nærhendis virksemi, har tunnilsgrót verður fyllt út á sjógv.

Umhvørvisstovan metir, at bert ein lítil partur av plastleidunum, sum losna frá grótfyllingini, rekur upp á land, meðan stóri parturin av plastinum verður verandi í sjónum.

Tey seinastu árin er vorðið alt meira greitt, at plast í havinum er ein stórur og helst alsamt veksandi trupulleiki. Plast er eitt evni, sum verður sera seint niðurbrotið í náttúruni. Á sjónum flýtur plast tað fyrstu tíðina, samstundis sum tað moltnast og dettur sundur í smærri og smærri bitar. Nakað av plastinum rekur upp á land og sæst sum sjónlig dálking á strondini, men ein stórur partur flýtur úti í sjónum og á

¹ Løgtingslóg nr. 59 frá 2005 um verju av havumhvørvinum við seinni broytingum

² Løgtingslóg nr. 134 frá 1988 um umhvørvisvernd við seinni broytingum

³ Kunngerð nr. 57 frá 2001 um kommunala byggimálsviðgerð

heimshøvunum til tað mesta so við og við søkkur niður á botn, har tað sum frálíður verður fjalt av lívrunnum tilfari, sum alla tíðina søkkur niður á botn.

Nógv djór eta plastleivdir, helst tí at tey halda tær vera føði. Ein partur fer helst beint ígjøgnum sodningarleiðina, men sumt kann eisini verða liggjandi og fylla upp í maganum. Tá líða og mistrívast djórini. Í hesum føri er helst lítil vandi fyri, at vit fáa hesar plastleivdir beinleiðis niður í okkum. Men plastið kann bera evni, sum losna frá plastinum í sodningarleiðini og enda í kjøtinum á djórunum. So hvørt sum plastið í náttúruni verður pettað sundur til smærri og smærri bitar, kunnu eisini heilt smá djór koma til at eta plastbitlarnar. Harafturat eru tað nógv djór, sum síla føði burtur úr sjónum, sum eisini síla hesar bitlarnar. Nøkur av hesum djórum eta vit við bæði toknum og innvøli, og í hesum førinum fáa vit eisini plastbitlarnar niður í okkum.

Heilt nógv hevur verið gjørt burtur úr at kanna dálking av plasti seinastu árin, og komandi árin fer helst enn meira at vera gjørt burtur úr hesum. Kannað verður millum annað hvørji árin henda dálking kann hava á matgóðsku og heilsuviðurskifti.

Umhvørvisstovan metir, at umsøkjarin ikki greitt gjørdi vart við útlátið og árinini av leivdum av spreingileidningum frá tunnilsgróti í sambandi við omanfyreivendu viðgerð sambært § 21 í havumhvørvisverndarlógini. Harafturat hevur Umhvørvisstovan innanhýsis viðgjørt málsviðgerðina av hesum málum av nýggjum.

Út frá hesum metir Umhvørvisstovan, at útlát serstakliga av plasti í sambandi við arbeiðið at gera omanfyri nevnda havnararbeiði kann hava týðandi árin á umhvørvið. Hóast virkseimið, sum tað at gera vinnuøki og havnarlag millum Oljukaiina og Bátahylin á Bakka, ikki er nevnt í fylgiskjalinum til umhvørvisverndarlógina, metir Umhvørvisstovan, at Runavíkar kommuna skal hava umhvørvisgóðkenning til at gera hetta. Heimild fyri at krevja, at virkseimi, sum ikki er nevnt í fylgiskjalinum til umhvørvisverndarlógina, skal søkja um umhvørvisgóðkenning, tá ið mett verður, at serligur tørvur á tí, er í §28 í løgtingslóg um umhvørvisvernd.

Umhvørvisstovan hevur tí tikið avgerð um, at Runavíkar kommuna skal hava umhvørvisgóðkenning til virkseimið at gera útfylling millum Oljukaiina og Bátahylin á Bakka á Glyvrum sambært §28 í løgtingslóg um umhvørvisvernd. Ætlanarskriv um hesa avgerð varð sent Runavíkar kommunu 23. februar 2018.

Runavíkar kommuna søkti hin 1. mars 2018 um umhvørvisgóðkenning av arbeiðinum at fylla upp til havnarøki millum Oljukaiina og Bátahylin á Bakka á Glyvrum.

2 Góðkenning og heimild

Henda umhvørvisgóðkenning av virkseminum hjá Runavíkar kommunu er givin við heimild í §§28 og 29 í løgtingslóg nr. 134 frá 29. oktober 1988, um umhvørvisvernd, við seinni broytingum, og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, við seinni broytingum.

Endamálið við umhvørvisgóðkenningini er at fyribygja og avmarka dálking av náttúru og umhvørvi og at fyribygja og avmarka ampar, sum kunnu standast av virkseminum.

Góðkenningin fevnir um arbeiðið hjá Runavíkar kommunu og møguligum undirveitarum hennara at gera havnarøki á strekkinum millum Oljukaiina og Bátahylin á Bakka á Glyvrum, so leingi byggiarbeiðið varir.

Góðkenningin er grundað á upplýsingar frá Runavíkar kommunu. Tað er ábyrgdin hjá Runavíkar kommunu, at upplýsingarnar, sum eru latnar Umhvørvisstovuni, eru rættar.

Henda góðkenning tekur ikki støðu til, um tað er neyðugt við góðkenning eftir aðrari lóggávu.

3 Lýsing av virkseminum

Runavíkar kommuna ætlar at byggja eitt havnarøki upp á góðar 75.000 m² millum Oljukaiina og Bátahylin á Bakka á Glyvrum. Økið er 580 metrar fram við landi og um 130 metrar út frá landi og samlaða grótnøgðin til verkætlanina er umleið 700.000 m³.

Í fyrsta umfari verða umleið 300.000 m³ av gróti í føstum tilfari úr Eysturoyartunlinum brúkt til verkætlanina.

Grótið verður siglt við gleiviprámi av Strondum til Glyvrar, har tað verður slept niður á botn og antin verður liggjandi ella grivið upp við maskinu á landi ella á arbeiðspalli og lagt til høldar í havnarøkinum. Arbeiðið verður mettt at taka umleið 9 mánaðir frá seinast í mars 2018 at rokna.

Grótið verður í høvuðsheitum flutt frá sunnumorgni til mánamorgun.

Seinni er ætlanin at gera bryggjusíðu á 12-15 metra dýpi og síðani at gera verkætlanina lidna.


4 Lýsing av umhvørvisviðurskiftum

Grótveitarin P/F Eystur- og Sandoyartunlar, brúkar Nonel® sprengiskipan til sprengiarbeiðið í Eysturoyartunlinum.

Plastleivdir frá sprengiskipanini í tunlinum fylgja við grótinum, og verða skolaðir av grótinum, tá grótið verður slept á sjógv.

Út frá verandi kunnleika metir Umhvørvisstovan, at millum 35 og 60 cm av plastleidningum er uppi í hvørjum rúmmetri av føstum gróti. Um 300.000 m³ í føstum gróti verða brúktir til útfyllingina, verða millum 105.000 og 180.000 metrar av sprengileidningi fluttir til útfyllingina á Glyvrum.

Grótið verður flutt við gleiviprámi, sum sleppir tí niður á botn. Nakað av grótinum verður liggjandi, men ein stórur partur skal takast upp á útfyllingina við gravimaskinum. Meira tilfarið verður handfarið, størri eru sannlíkindini til, at plastleivdir frá sprengiskipanini losna frá grótinum. Tað sær út til, at plastleivdirnar flotna og síðani reka tær frá grótfyllingini alt eftir, hvussu vindur og streymur eru. Í Føroyum er eingin kanning gjørd av, um plastleivdir av hesum slagnum eisini liggja á botni, men norsk kanning bendir á, at tær flotna.



Umhvørvisstovan metir, at bert ein lítil partur av plastleivdunum, sum losna frá grótfyllingini, rekur upp á land, meðan stóri parturin av plastinum verður verandi í sjónum. Sum heild verður sagt um rákið á Skálafjørðinum, at tað rekur inn við eystara landinum og út við vestara landinum, men rákið er sera spakt, og tí hevur vindur nógv at siga fyri, hvørja leið lutir á vatnskorpunum reka.

Sum nevnt í brotinum: *Nýggjar upplýsingar og broyttar fortreytir*, gerst alt meira greitt, at plast kann blíva ein stórir lívfrøðiligur, heilsuligur og umhvørvisligur trupulleiki í havinum.

Umhvørvisstovan staðfestir, at verandi spreingiháttur í Eysturoyartunlinum er í samsvari við dagsins tøkni til slík arbeiði, men roynt verður at finna fram til aðra spreingitøkni til grót, sum skal brúkast til grót, sum skal fyllast út á sjónum.

Tí vera treytir settar til útlát av plasti frá verkætlanunum, sum fylla grót út á sjógv, og skulu brúka grót frá Eysturoyartunlinum ella tilsvarandi verkætlanum og grótbrotum annars.

Arbeiði at flyta grót við skipi og at lyfta grót upp á útfyllingina við gravimaskinum kann hava nakað av óljóði við sær. Av tí at talan er um eina tíðaravmarkaða verkætlan, metir US at tað í hesum føri kann vera víkið nakað frá vanligu krøvunum til óljóð og hevur stovnurin valt at taka støði í norsku leiðbeiningini: Retningslinje for behandling av støy i arealplanlegging

Treytir verða settar til óljóð og ristingar.

5 Málsviðgerð

Í viðgerðini av umsóknini og til áseting av treytum er m. a. hetta tilfar nýtt:

- Umsókn um umhvørvisgóðkenning frá 1. mars 2018
- Útfylling millum Oljukalinn og Batahylin á Bakka, Biofar juni 2016
- Árinmeting og góðkenning sambært havumhvørvisverndarlógini,
- Moss havn -Kartlegging av plastforurensning i forbindelse med utfylling i sjø, Rambøll Norge 2016
- Retningslinje for behandling av støy i arealplanlegging (T-1442/2012)

Í málsviðgerðini er serligur dentur lagdur á:

- at Runavíkar kommuna leggur virksemd til rættis á ein hátt, so at umhvørvið verður ávirkað minst møguligt,
- at avmarka ampar av óljóði og ristingum so nógv sum gjørligt,
- at avmarka útlát av dálkandi evnum, evju og dusti,
- at vandin fyri óhappum, sum kunnu hava dálking við sær, verður minkaður mest møguligt,
- at mannagongdir at fyribygja dálkandi óhappum skulu vera tøk og
- at útgerð til handfarin av dálkandi óhappum skal vera tøk.

Gongdin í viðgerðin av umhvørvisgóðkenningini er lýst í Kap 1. Umsóknin. Runavíkar kommuna fekk uppskot til umhvørvisgóðkenning til viðmerkingar hin 5. mars 2018. Runavíkar kommuna hevði onga tíðandi viðmerking. Hin 15.mars 2018 fekk Runavíkar kommuna uppskot til umhvørvisgóðkenning til hoyringar. Runavíkar kommuna hevði ongar viðmerking.

6 Góðkenningartreytir

6.1 Almennar treytir

- 6.1.1 Hendan umhvørvisgóðkenning, við møguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og krøvini í góðkenningini.
- 6.1.2 Allar treytir í hesi góðkenning eru eisini galdandi fyri virksemið hjá undirveitarum hjá Runavíkar kommunu, meðan teir arbeiða við omanfyri lýstu verkætlan. Runavíkar kommuna hevur ábyrgdina av, at undirveitarar hjá felagnum halda treytirnar í hesi góðkenning.
- 6.1.3 Allar sýnistøkur og kanningar v.m., sum verða kravdar í umhvørvisgóðkenningini, skulu gerast av óheftum stovni ella felag, sum hevur førleika og útgerð at gera arbeiðini.
- 6.1.4 Runavíkar kommuna rindar fyri allar sýnistøkur, kanningar og metingar av úrslitum.
- 6.1.5 Virksemið má ikki viðkast ella broytast byggifrøðiliga ella rakstrarliga á ein hátt, ið nertir við dálkingarviðurskifti virkisins, fyrr enn nýggj góðkenning er givin til hesa broyting.
- 6.1.6 Um virkið skiftir eigara, broytir navn ella verður tikið av, skal Umhvørvisstovan hava boð um hetta.
- 6.1.7 Um virksemið steðgar fyribils, skal tilfar og útgerð antin tryggjast soleiðis, at tey ikki eru til ampa fyri umhvørvið ella beinast burtur. Harafturat skal eigari tryggja at olja, kemikalii ella annað ikki kunnu verða til ampa ella kunna dálka umhvørvið, meðan virkið liggur stilt.
- 6.1.8 Heldur virksemið uppat, skal Umhvørvisstovan hava boð um hetta í minsta lagi tríggjar mánaðir frammanundan at virksemið steðgar, við eini ætlan um, hvussu virkið verður riggað av, umframt at treytirnar í 6.1.7 verða settar í verk so skjótt sum gjørligt.
- 6.1.9 Umhvørvisstovan hevur eftirlit við virkseminum. Eftirlitið verður útint sambært kap. 7 í umhvørvisverndarlógini. Møgulig eftirlitsboð verða bara givin Runavíkar kommuna uttan mun til, um tey fevna um viðurskifti hjá kommununi ella undirveitarum.
- 6.1.10 Í 5 ár eftir at góðkenningin er givin, kunnu ikki gevast onnur boð ella forboð enn ásett í hesi góðkenning, uttan so at:
- nýggjar upplýsingar eru komnar fram um dálkingarskaðáárin
 - dálkingin elvir til umhvørvislig skaðáárin, ið ikki kundu síggjast frammanundan, tá ið góðkenningin varð givin
 - dálkingin í aðrar mátar verður størri enn hon, ið góðkenningin er givin eftir ella
 - ampar verða av virkseminum, sum ikki kundu síggjast tá góðkenningin varð givin.
- 6.1.11 Um verkætlanin at byggja havnarlagið er liðug innan 5 ár eru gingin, eftir at góðkenningin er lýst, fellir henda góðkenning burtur. Verkætlanin verður mett at vera liðug, tá lidna havnarlagið alment er tikin í nýtslu.

- 6.1.12 Um verkætlanin ikki er liðug, tá 5 ár eru gingin, eftir at góðkenningin er lýst, kann Umhvørvisstovan broyta treytirnar í góðkenningini, tá ið tað er umhvørvisliga grundað ella um minni dálkandi framleiðsluhættir ella betri reinsingarhættir eru komnir fram.

6.2 Innrætting og rakstur

- 6.2.1 Økini, sum henda góðkenning viðvíkir, skulu rekast og viðlíkahaldast soleiðis, at treytirnar í hesi góðkenning altíð verða hildnar.
- 6.2.2 Arbeiði, har vandi er fyri spilli av dálkandi ella vandamiklum evnum, skulu gerast á skynsaman hátt, so at dálking ikki stendst av hesum.
- 6.2.3 Høvuðsreglan er, at tað er bannað at koyra grót á sjógv, sum er dálkað við plasti ella øðrum dálkandi evnum.
- 6.2.4 Um Runavíkar kommuna sleppir grót á sjógv, har væntast kann, at tað er dálkað við Nonel leidningsleidvum v. m. ella tilsvarendi plastleidvum, skal Runavíkar kommuna tryggja, at møguligar Nonel-leidningsleidvir v. m., sum verða skolaðar leysar av grótinum til havnargerðina, verða hildnar aftur so nær útfyllingini sum gjørligt, t.d. við eini forðing.
- 6.2.5 Um forðing verður brúkt, skal Runavíkar kommuna áðrenn arbeiðið byrjar, gera eina greiða og grundgivna ætlan fyri, hvørja og hvussu stóra forðing ætlanin er at brúka, hvussu hon tryggjar, at Nonel leidningsleidvir v. m. ikki reka burtur, bæði meðan siglt verður við gróti, og tá tað ikki verður siglt við gróti, og hvussu plastleidvir innanfyri forðingina verða tiknar upp.
- 6.2.6 Runavíkar kommuna skal regluliga, tó alla tíðina meðan siglt verður, savna Nonel leidningsleidvir v. m., sum verður hildnar aftur innanfyri forðing, og skráseta nøgdina av hesum í vekt.
- 6.2.7 Runavíkar kommuna skal regluliga fylgja við, tó í minsta lagi eina ferð um vikuna, meðan arbeiðið fer fram og upp til ein mánað eftir at arbeiðið at gera útfyllingina er steðgað, um Nonel-leidningsleidvir v. m. reka upp á land á Skálafjørðinum, og savna og burturbeina hesar til móttakara av burturkasti, og skráseta nøgdina av hesum í vekt.
- 6.2.8 Um Runavíkar kommuna brúkar aðra mannagongd enn forðing at tryggja, at møguligar Nonel-leidningsleidvir v. m., sum kunnu verða uppi í grótinum, verða hildnar aftur, skal Runavíkar kommuna somuleiðis áðrenn arbeiðið byrjar, gera eina greiða og grundgivna ætlan fyri, hvussu hetta verður gjørt.
- 6.2.9 Runavíkar kommuna skal savna Nonel leidningsleidvir v. m., sum gravimaskina tekur upp á grótfyllingina, eftir hvønn arbeiðsdag.
- 6.2.10 Runavíkar kommuna skal skjótast gjørligt kunna Umhvørvisstovuna um óvanlig viðurskifti, sum hava ella kunnu føra týðandi dálking við sær.
- 6.2.11 Ásetingarnar í pkt. 6.2.2 til 6.2.9 eru eisini galdandi fyri grót frá øðrum veitarum enn P/F Eystur- og Sandoyartunlar.

- 6.2.12 Runavíkar kommuna sendir Umhvørvisstovuni tíðarættan og mannagongdir viðvíkjandi punktunum 6.2.3 til 6.2.8 í so góðari tíð, at møguligar broytingar kunnu gerast, áðrenn arbeiðið byrjar.

6.3 Óljóð, ristingar, geislingar og ljós

- 6.3.1 Alt virksemi skal fara fram soleiðis, at tað í minst møguligan mun hevur við sær ampar av óljóði, ristingum, ljósi ella geislingum.
- 6.3.2 Ískoytið frá virkseminum, sum henda góðkenning viðvíkir og beinleiðis avleiddum virksemið til óljóðtyngdina við næsta grannamark, má ikki fara upp um niðanfyri standandi mörk:

| Bygningsslag | Krav um dagin (LpAeq12h 07-19) | Krav um kvøldið (LpAeq4h 19-23) ella sunnun-/halgidagar (LpAeq16h 07-23) | Óljóð um náttina (LpAeq,8h 23-07) |
|---|-----------------------------------|---|--------------------------------------|
| Bústaðir, frítíðarhús, sjúkrahús, røktarheim | 65 dB | 60 Db | 45 dB |
| Skúlar, barnagarðar | 60 dB meðan stovnarnir er í brúki | | |

Óljóðtyngdin: Ljóð, mált sum tað orkujavnað, A-vigað ljóðtrýststøði í dB(A) við næsta grannamark.
LpAeq12h 07-19 merkir: miðal orkujavnað, A-vigað ljóðtrýststøði í dB(A) í 12 tímar millum kl. 07-19.
Tilsvandi fyri hinar styttingarnar.

- 6.3.3 Um Runavíkar kommuna metir, at óljóðið fer at ávirka sama grannalag samanhangi í meira enn 6 vikur, men styttri enn til og við 26 vikur, verða krøvini í 6.7.2 herd við 3 dB.
- 6.3.4 Um Runavíkar kommuna metir, at óljóðið fer at ávirka sama grannalag samanhangi í meira enn 26 vikur, verða krøvini í 6.7.2 herd við 5 dB.
- 6.3.5 Um tað eru at týðilig impulsljóð ella týðiligir eyðkendir reinir tónar er uppi í óljóðinum, kunnu krøvini í 6.7.2 verða herd við 5 dB. Impulsljóð kann stava frá boring, hamring, høgging og øðrum sláivirksemi. Reinir tónar kunnu koma frá útgerð sum pumpum og viftum.

6.4 Rakstrarskrásetingar og umhvørvisfrágreiðing

- 6.4.1 Runavíkar kommuna skal skráseta hesar upplýsingar:
- Nøgd av gróti, sum er brúkt til verkætlanina í føstum tilfar, sum m³
 - Nøgd av innsavnaðum Nonel leidningsleidvum v. m. og øðrum tilfari frá sprengiútgerð, ella annað tilsvandi tilfar, býtt upp í innanfyri forðing ella tilsvandi, uppi á landi og á ymsum støðum á Skálafjørðinum, í grammum.
- 6.4.2 Eftirlitsmyndugleikin skal til eina og hvørja tíð kunna síggja rakstrarskrásetingarnar ella biðja um avrit av rakstrarskrásetingunum, sum skulu goymast í 5 ár.

6.4.3 Runavíkar kommuna skal í seinasta lagi 6 vikur eftir at longri steðgur er í arbeiðinum ella á hvørjum ári gera ein umhvørvisfrágreiðing við:

- uppgerð av rakstrarskrásetingunum og lyklatølum,
- frágreiðing um viðlíkahald og óhapp við umhvørvisligum árinum
- gjørd og ætlað umhvørvistiltøk

6.4.4 Frágreiðingin skal sendast Umhvørvisstovuni í seinasta lagi 1. mars í avloysandi árinum.

Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, sum broytt við løgtingslóg nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til landsstýrismannin við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.